

ជំនួយ

នៅក្នុងពិភពលោកយើងនេះ គឺវាជារឿងធម្មតាទេដែលប្រទេសតិចតួចលោកត្រូវបានទទួលជំនួយផ្សេងៗពីប្រទេសរីកចម្រើនលឿននោះ ។ រាជរដ្ឋាភិបាលនៃប្រទេសនីមួយៗព្យាយាមរកគ្រប់មធ្យោបាយផង សុំជំនួយពីប្រទេសដទៃផង ដើម្បីអោយប្រទេសរបស់ខ្លួនបានផ្លាស់ប្តូរទៅរកភាពល្អប្រសើរនោះ ។

បើនិយាយអំពីជំនួយវិញ ចំពោះប្រទេសក្រីក្រនិងរដ្ឋាភិបាលក្រីក្រជាដើមនោះ គឺគិតថាសំខាន់ណាស់ ។ នៅក្នុងប្រទេសបែបនោះ ជីវភាពរបស់ពលរដ្ឋនិងបញ្ហាសេដ្ឋកិច្ចនិងបានប្រសើរឡើងប្រសិនបើបានទទួលជំនួយពីប្រទេសដទៃ ពិសេសនៅពេលដែលទទួលបានការជួយជ្រោមជ្រែងច្រើនពីប្រទេសជិតខាង ។ ក៏ប៉ុន្តែអនាគតរបស់ពលរដ្ឋនៃប្រទេសដែលពឹងផ្អែកតែទៅការជួយនិងក្លាយទៅជាយ៉ាងណា ? ប្រហែលជាអាចក្លាយទៅជាមនុស្សដែលមិនអាចធ្វើអ្វីកើតផងក៏មិនដឹង ? គិតថាពលរដ្ឋនៃប្រទេសនោះ ប្រហែលជារស់នៅដោយការជួយរបស់ប្រទេសដទៃហើយខ្លួនឯងមិនខិតខំធ្វើអ្វីទាំងអស់ ។ នៅមានរដ្ឋាភិបាលក្រីក្រទៀត ចេះនិយាយតែពាក្យថា « សូមជួយផង » ដោយយកធនធានធម្មជាតិដែលខ្លួនមានផ្តោះប្តូរជាមួយការជួយរបស់អ្នកដទៃ ។

ម្យ៉ាងវិញទៀត ប្រសិនបើគ្មានជំនួយ តើប្រទេសក្រីក្ររបៀបនោះនិងក្លាយទៅជាយ៉ាងម៉េចដែរ ? ឬក៏ត្រូវអោយប្រជាពលរដ្ឋរបស់ខ្លួនត្រូវស្លាប់ដោយគ្មានអ្វីញ៉ាំ ? មកដល់ត្រង់នេះគឺខុសស្រឡះ រដ្ឋាភិបាលដែលល្អ ដើម្បីអោយប្រទេសជាតិរបស់ខ្លួនប្រែក្លាយជាល្អនោះ គួរតែធ្វើអ្វីម្យ៉ាង ។

គឺការជួយខ្លួនឯងនោះអី ! ការពឹងផ្អែកលើជំនួយគឺមិនមែនពឹងផ្អែកលើប្រាក់នោះទេ គឺពឹងលើការរៀនសូត្រ ។ គឺថាការបង្រៀនវិជ្ជាជីវៈអោយដល់មនុស្សក្នុងប្រទេសនោះជាការចាំបាច់ ។ ព្រោះថាទោះជាមនុស្សក្រីក្រក៏ដោយ នៅក្នុងខ្លួនមានជំនាញអ្វីមួយគឺអាចប្រកបរបរចិញ្ចឹមជីវិតខ្លួនឯងបានដោយសេរី គឺមិនចាំបាច់អង្វរអ្នកដទៃអោយជួយទៀតទេ ។ ក៏ដូចគ្នានិងរដ្ឋាភិបាលដែរ បើប្រជាជនរបស់ខ្លួនអាចជួយខ្លួនឯងបានហើយ រដ្ឋាភិបាលក៏មិនចាំបាច់យកធនធានរបស់ខ្លួនទៅប្តូរនិងការជួយរបស់អ្នកដទៃទៀតទេ ។ ដូច្នេះធនធានដែលខ្លួនមានយកមកប្រើប្រាស់សំរាប់អភិវឌ្ឍន៍ប្រទេសរបស់ខ្លួនវិញមានប្រយោជន៍ជាង ។

សរុបមក ទោះជាទទួលជំនួយពីបរទេសគឺមិនមែនទទួលយកទាំងអស់ទេ ការជួយខ្លួន  
ឯងទើបជាផ្លូវដែលប្រសើរបំផុត ។